

## **ЗАПИСНИК**

**од 31-та седница на Советот на Агенцијата за аудио  
и аудиовизуелни медиумски услуги  
одржана на 20.07.2018 година**

**Присутни членови на Советот на Агенцијата:** Лазо Петрушевски претседател на Советот на АААВМУ, д-р Милаим Фетаи заменик на претседателот на Советот на АААВМУ, м-р Алма Машовиќ, м-р Методија Јанчески, Лазар Трајчев и Селвер Ајдини.

**Отсутни членови на Советот на Агенцијата:** Зоран Фиданоски (оправдано отсутен, годишен одмор).

**На седницата беше присутен д-р Зоран Трајчевски директор на Агенцијата за аудио и аудиовизуелни медиумски услуги.**

**Присутни од Стручната служба:** м-р Драгица Љубевска, д-р Андриана Скерлев Чакар, м-р Магдалена Давидовска Довлева, м-р Арбен Саити, Александар Џуваревиќ, м-р Ивана Стојановска.

**Други присутни:** /

Г-дин Петрушевски ја отвори 31-та седница на Советот на Агенцијата за аудио и аудиовизуелни медиумски услуги. Седницата започна во 14:05 часот и се одржа во просториите на Агенцијата.

Советот на Агенцијата едногласно со 6 гласа „за“ го усвои следниот:

### **ДНЕВЕН РЕД**

1. Усвојување на предлог-записник од првото продолжение на 29-та седница на Советот на Агенцијата за аудио и аудиовизуелни медиумски услуги, одржано на 16.07.2018 година.
2. Усвојување на предлог-записник од 30-та седница на Советот на Агенцијата за аудио и аудиовизуелни медиумски услуги, одржана на 16.07.2018 година.
3. Предлог-одлука за потреба од јавна набавка: Сертификација за ИСО – (9001:2015).
4. Предлог - одлука со која се забранува промена во сопственичката структура на ТРД РАДИО СВЕТИ НИКОЛЕ ДОО Свети Николе.
5. Предлог -- одлука за поведување постапка за утврдување недозволена медиумска концентрација кај ТРД Вижн БМ-ТВ КАНАЛ ВИЗИЈА ДОО Прилеп.
6. Предлог-решение за запирање на покрената постапка за одземање на дозволата за телевизиско еmitување на ТРД Т.В. Калтрина Мазар Татеши, Струга ДООЕЛ.
7. Разно.

### **Точка 1**

Советот на Агенцијата го разгледа и со 5 гласа „за“ и еден воздржан глас од г-дин Трајчев, го усвои предложениот Записник од првото продолжение на 29-та седница на Советот на Агенцијата за аудио и аудиовизуелни медиумски услуги, одржано на 16.07.2018 година, со текст како што беше предложен.

### **Точка 2**

Советот на Агенцијата го разгледа предложениот Записник од 30-та седница на Советот на Агенцијата за аудио и аудиовизуелни медиумски услуги, одржана на 16.07.2018 година.

Г-дин Фетаи рече дека во Точка 5 од записникот има забелешка во делот на неговата дискусија. Имено на страна 9 каде што образложува за гласање со двојното мнозинство односно Бадинтеровиот систем, е кажана грешка од негова страна, во реченицата „....во второто гласање за истото прашање ако 35 пратеници кои не се македонци во Собранието, од нив не гласаат 17 пратеници, тој предлог не поминува.“ Всушност се мисли на повеќе од половина од 35 пратеници, односно 18 пратеници. Затоа што е техничка грешка во изразувањето, предложи „17“ да се замени со „18“, бидејќи тоа е повеќе од 50%.

Советот на Агенцијата со 5 гласа „за“ и еден воздржан глас од г-дин Трајчев, со корекцијата од г-дин Фетаи го усвои предложениот Записник од 30-та седница на Советот на Агенцијата за аудио и аудиовизуелни медиумски услуги, одржана на 16.07.2018 година, со текст како што беше предложен.

### **Точка 3**

Г-дин Трајчевски ја образложи предложената одлука за потреба од јавна набавка: Сертификација за ИСО (ISO) – (9001:2015). Објасни дека поради дилемите исказани во дискусиите на претходната седница, Секторот кој е надлежен за спроведување на оваа јавна набавка испрати барања до три компании за да достават понуди во насока колку би чинела ИСО сертификацијата на Агенцијата. Добиените понуди се доставени до членовите на Советот во прилог на материјалите по точката од кои може да се види дека најниската понудена цена од трите компании е 200.000,00 денари и тоа е вредноста која е ставена во оваа јавна набавка. Бидејќи за техничката спецификација на минатата седница не стана збор, таа е неизменета и доколку има прашања ќе добијат одговор од надлежниот сектор.

Г-дин Петрушевски рече дека независно од образложението на директорот и доставените понуди во прилог од службата, тој самиот направил истражување на набавки кои биле завршени во разни институции, и согледал дека износите се движат во рамките на износот кој го проценила Агенцијата, а за поголемите институции изнесува од 400 до 500.000,00 денари. Се изјасни дека исто како и минатиот пат ќе ја поддржи оваа јавна набавка бидејќи и е потребна на Агенцијата за да ги задржи високите стандарди на работење што ги има со години напред. Посочи дека постојниот сертификат, тоа и г-дин Јанчески го прочитал на минатата седница, важи до септември оваа година.

Г-дин Фетаи рече дека неговата дилема на минатата седница по оваа јавна набавка била во две насоки. Во врска со цената рече дека е добро што е верифицирана со понудите, бидејќи тие се движат околу 200.000,00 денари. Минатиот пат во гласањето бил воздржан, но бидејќи е таква сериозна состојбата, треба да се прифати предлогот за да може на време да се започне со постапката за да Агенцијата не остане без лиценца. Во насока на континуитет во работата на Агенцијата се изјасни дека ќе го поддржи предлогот.

Советот на Агенцијата го усвои предлогот од директорот на Агенцијата, д-р Зоран Трајчевски, бр.05-3272/4 од 19.07.2018 година и едногласно даде одобрување за спроведување на постапката за јавна набавка за следниот предмет на јавна набавка - услуга: Сертификација за ИСО (ISO) – (9001:2015).

#### Точка 4

Раководителката на Секторот за стратешко планирање и заштита на авторското право м-р Магдалена Давидовска Довлева ја образложи предложената одлука со која се забранува промена во сопственичката структура на ТРД РАДИО СВЕТИ НИКОЛЕ ДОО Свети Николе. Објасни дека овој радиодифузер достави Известување за промена на сопственичка структура на 11.07.2018. Согласно Законот одделението за стратешко планирање изврши увид во податоците од Интернет дистрибутивниот систем на Централниот регистар на Република Македонија при што констатираше дека основачот и управителот на Друштво за трговија и услуги ФИНИНВЕСТ КОМПАНИ ДООЕЛ увоз-извоз Скопје, се јавува како основач и на Друштво за продукција, маркетинг и услуги АРТ КОМУНИКЕЈШН ДООЕЛ Прилеп. Според податокот од тековната состојба издадена од Централниот регистар на Република Македонија приоритетна дејност/главна приходна шифра на ова правно лице е 59.11 – Дејности на производство на филмови, видеофилмови и телевизиска програма. Оттука Агенцијата утврди дека со предложените промени на сопственичката структура на овој радиодифузер би се создала недозволена медиумска концентрација. И затоа достави предлог со кој се забранува побараната промена.

Г-дин Петрушевски праша дали и следната точка од дневниот ред е поврзана со оваа точка, при што службата потврдно одговори.

Советот на Агенцијата го усвои Предлогот на Директорот на Агенцијата, д-р Зоран Трајчевски, бр.02-3761 од 19.07.2018 година и едногласно донесе Одлука со која се забранува промена во сопственичката структура на Трговското радиодифузно друштво РАДИО СВЕТИ НИКОЛЕ ДОО Свети Николе, и тоа за истапување на правното лице ПЕНЗИСКОТО И ИНВАЛИДСКОТО ОСИГУРУВАЊЕ Скопје, со ЕМБС 4064534, седиште на ул. „12-та Македонска ударна бригада“ бр.2 во Скопје и за пристапување на правното лице Друштво за трговија и услуги ФИНИНВЕСТ КОМПАНИ ДООЕЛ увоз-извоз Скопје, со ЕМБС 7223498 и седиште на ул. „Козле“ бр.143-А/П.фах. 449 во Скопје, побарана за одобрување од страна на Агенцијата со Известување за промена на сопственичка структура на Трговското радиодифузно друштво РАДИО СВЕТИ НИКОЛЕ ДОО Свети Николе бр.0302-21 од 03.07.2018 година (Уп1 бр.02-376 од 11.07.2018 година), од причина што Агенцијата утврди дека со предложената промена на сопственичката структура би се создала недозволена медиумска концентрација во смисла на Законот за аудио и аудиовизуелни медиумски услуги

(„Службен весник на Република Македонија“ бр.184/13, 13/14, 44/14, 101/14, 132/14, 142/16 и 132/17), со текст како што беше предложена одлуката.

Се задолжи Секторот за координација и поддршка на работата на Директорот и на Советот на Агенцијата, горенаведената одлука да ја објави на веб страницата на Агенцијата.

#### **Точка 5**

Раководителката на Секторот за стратешко планирање и заштита на авторското право м-р Магдалена Давидовска Довлева ја образложи предложената Одлука за поведување постапка за утврдување недозволена медиумска концентрација кај ТРД Вижн БМ-ТВ КАНАЛ ВИЗИЈА ДОО Прилеп. Објасни дека при проверка на податоците во Интернет дистрибутивниот систем на Централниот регистар на Република Македонија, Одделението за стратешко планирање констатираше дека физичкото лице кое е единствен основач и управител на Друштвото за трговија и услуги ФИНИНВЕСТ КОМПАНИ ДООЕЛ увоз-извоз Скопје, кое пак се јавува како основач на Трговското радиодифузно друштво Вижн БМ-ТВ КАНАЛ ВИЗИЈА ДОО Прилеп, се јавува истовремено како основач на Друштвото за продукција, маркетинг и услуги АРТ КОМУНИКЕЈШН ДООЕЛ Прилеп со учество од 100% во основната главнина на правното лице. Објасни дека ова претставува основа да се поведе постапка за утврдување на постоење недозволена медиумска концентрација во смисла на член 39 став 1 алинеи 1 и 5, член 36 и член 37 став 5 од Законот за аудио и аудиовизуелни медиумски услуги.

Г-дин Петрушевски констатира дека двете одлуки, оваа и од претходната точка се поврзани, и оваа одлука се јавува како последица.

Раководителката Довлева одговори дека се поврзани и дека ова друштво за продукција е основано во Централниот регистар многу скоро, речиси пред 2-3 недели.

Советот на Агенцијата го усвои Предлогот на Директорот на Агенцијата, д-р Зоран Трајчевски, бр.02-390/1 од 19.07.2018 година и едногласно донесе одлука за поведување постапка за утврдување на постоење недозволена медиумска концентрација, по службена должност, кај Трговското радиодифузно друштво Вижн БМ-ТВ КАНАЛ ВИЗИЈА ДОО Прилеп, поради тоа што физичкото лице кое е единствен основач и управител на Друштвото за трговија и услуги ФИНИНВЕСТ КОМПАНИ ДООЕЛ увоз-извоз Скопје, кое пак се јавува како основач на Трговското радиодифузно друштво Вижн БМ-ТВ КАНАЛ ВИЗИЈА ДОО Прилеп, се јавува истовремено како основач на Друштвото за продукција, маркетинг и услуги АРТ КОМУНИКЕЈШН ДООЕЛ Прилеп, чија приоритетна дејност/главна приходна шифра е 59.11 – Дејности на производство на филмови, видеофилмови и телевизиска програма, што е спротивно на член 39 став 1 алинеи 1 и 5, член 36 и член 37 став 5 од Законот за аудио и аудиовизуелни медиумски услуги („Службен весник на Република Македонија“ бр.184/13, 13/14, 44/14, 101/14, 132/14, 142/16 и 132/17), со текст како што беше предложена одлуката.

Трговското радиодифузно друштво Вижн БМ-ТВ КАНАЛ ВИЗИЈА ДОО Прилеп, во рок од 45 дена од денот на приемот на одлуката, да ги достави сите податоци од значење на одлучувањето на Агенцијата.

Се задолжи Секторот за координација и поддршка на работата на Директорот и на Советот на Агенцијата, горенаведената одлука да ја објави на веб страницата на Агенцијата.

Г-дин Петрушевски по гласањето рече навремено да се информира медиумот за Одлуката на Советот затоа што постојат рокови до кога треба да ги исправи недоследностите. Очекува дека радиодифузерот позитивно ќе го реши овој проблем. Објасни дека оваа година на седниците на Советот имаше неколку вакви случаи при што сите медиуми преземаа соодветни мерки. Со тоа се воспостави дека Советот правилно реагирал.

## Точка 6

Раководителката на Секторот за стратешко планирање и заштита на авторското право м-р Магдалена Давидовска Довлева го образложи предложеното Решение за запирање на покрената постапка за одземање на дозволата за телевизиско еmitување на ТРД Т.В. Калтрина Мазар Татеши, Струга ДООЕЛ. Објасни дека набргу од покренување на постапката радиодифузерот доставил документи од кои што се гледа дека ги исполнува минималните кадровски услови од Правилникот за минимални технички, просторни, финансиски и кадровски услови за добивање дозвола за радио и телевизиско еmitување.

Г-дин Петрушевски праша какви беа тие документи, дали обрасци M1, M2 или договори за работа?

Раководителката Довлева одговори дека повеќе не се бараат M1 и M2 обраци, туку документи кои самата Агенција за вработување ги издава со нејзин печат. Радиодифузерот како дополнување доставил договори за ангажирање на лица со доказ дека имаат високо образование, кои се доставени во прилог на материјалите.

Г-дин Фетаи рече дека е добро што е дојдено до фаза да се прекине постапката за одземање на дозволата, која беше покрената бидејќи радиодифузерот не ги исполнил докрај законските обврски. Посочи дека недоволно беше успеано да се искомуницира со медиумот, односно тешко беше до нив да се достават барањата од страна на Агенцијата, бидејќи радиодифузерот ги немаше применено дописите. Од сето ова произлегува еден едукативен ефект во смисла дека многу посериозно треба да се пристапи од нивна страна, да се исполнат обврските кои произлегуваат од Законот. Не разговараат за анализа на програмата или сл., туку за основните работи во поглед на вработување кои треба да ги исполнат. Добро е што радиодифузерот ги исполнил и добро е што е запрена постапката. Додаде дека ТВ Калтрина е телевизија со околу 20 годишно искуство и меѓу првите медиуми во Република Македонија.

Советот на Агенцијата го усвои Предлогот бр.08-373 од 19.07.2018 година од д-р Зоран Трајчевски, директор на Агенцијата за аудио и аудиовизуелни медиумски услуги, и едногласно донесе решение за запирање на покренатата постапка за одземање на дозволата за телевизиско еmitување на Трговското радиодифузно друштво Т.В. Калтрина Мазар Татеши, Струга ДООЕЛ, бр.08-55 од 05.01.2015 година, поради тоа што радиодифузерот ги исполнил минималните кадровски услови од Правилникот за минимални технички, просторни, финансиски и кадровски услови за добивање дозвола за радио и телевизиско еmitување бр.01-5774/1 од 21.11.2014 година, со измена и дополнување бр.01-3336/1 од 08.05.2015 година, што е утврдено

во Писмениот извештај за извршен административен надзор бр.03-3402/1 од 18.07.2018 година, со текст како што беше предложено решението.

Се задолжи Секторот за координација и поддршка на работата на Директорот и на Советот на Агенцијата, горенаведеното решение да го објави на веб страницата на Агенцијата за аудио и аудиовизуелни медиумски услуги.

**Точка 7**

**Разно**

Немаше точки под Разно.

Бр. 02-3401/6  
26.07 2018 година  
Скопје



Агенција за аудио и  
аудиовизуелни медиумски услуги  
Претседател на Советот

Лазе МЕТРУШЕВСКИ